

ሰንበት ዘምኩራብ

ኅዳር 23 2011- ዓ.ም. (12/02/2018)

ንዳግማይ ምጽአት ክርስቶስ ተሰናዲኻ ምጽናሕ

መዝሙር፡ አምላክ ፍጹም ብህላዌሁ.

ንባባት፡ ዕብ 12፡ 22-ፍ፥ ራእ 14፡ 14-19፥ ግ.ሐ. 21፡ 27-33፥ ሉቃ 21፡ 5-11

ምስባክ፡ ኩሉ ዘፈቀደ ገብረ እግዚአብሔር፤ ሰማይኒ ወበምድርኒ፤ በባህርኒ ወበኩሉ ቀላያት።
“እግዚአብሔር ንዝደለዮ ኩሉ አብ ሰማይን አብ ምድሪን፤ አብ ባሕርን አብ ቀላያትን ገበረ”
መዝ. 135፡ 6።

መዝሙር፡ “ቅድሚያ ምፍጣር ዓለም ዘሎ አምላኽ ብኅላዌኡ ፍጹም እዩ፤ ንሱ ብግዝአቱ ንዓለም የመሓድር፤ ሰማይ ንኸብሩ ገበሮ ንዓለም ፈጠሮ፤ ንምድሪ አጸበቓ፤ ንኹሎም አብ ጸገም ዘለዉ ከዕርፉ ንባሕርን ንኹሎም ንፋሳትን ገሰጸም፤ ኩሎም አብአ ከዕርፉ ምእንቲ ንሰንበት ቀደሳ። አብ አምላኽ ጽድቅን ማኅደር ናይ ንጹሓትን አኽሊል ነቶም ዘፍቅርዎ ኢሉ ዘሰናደዎ ምእንቲ ክትቅበሉ አብኡ ቅረቡ። ንሶም ብጸጋን ብልቦናን ብሃይማኖትን ካብ መጀመርያ ንጎይትአም ዘሕጎስዎ መምህር ቅዱሳን አኽሊል ሰማዕታት ናይ ካህናት ሽመት ዝኾነ አምላኽ ብጸግኡ አጽንዖም”።

አምላኽ አብ ፍጡራቱ ብፍላይ ከአ አብቲ ንደቂ ሰብ ዝገብረልና ክንርእዮ ቀሊል እዩ። ቀዳሞት ፍላጎታት አብ ጽባቕን ውህደት ተፈጥሮ ብምዕዛብ ሓደ ክኣል ኩሉ ከምዘሎ ክአምኑ ክኢሎም። ነዚ እንነብሮ ዓለምን ተፈጥራዊ ሕግታቱን ክንዕዘብ እንተ ከኣልና፤ አብ ሕይወትና አብ ከባቢና ዘሎ ብምዕዛብ ህላዌ አምላኽ ክንርኢ ይክኣል። ሓንትስ ክንርኢ ጥራሕ ንድለ። ሰብ ጸገሙ ከይርኢ ከዋሊ፤ ከይቅበል ስእነት ዓቕሚ አልኦ ስለዚ ክርኢ ሓገዝ የድልዮ።

ግብሪ አምላኽ ክርኢ ዝኽኣለ ሰብ እታ ቀዳመይቲ ዝገብራ ምምስጋን እያ። ግብሪ አምላኽ ፍቕሩ ስለ ዝገልጸልና ክነመስግን እዩ ዝሕብረና። ማርያም ነቲ ኹሉ አምላኽ ዝገበረላ ምስ ርአየት መዝሙር ምስጋና ዘሚራ። ቅዱሳን ኩሎም ነቲ አምላኽ ዝገበረሎም ስለ ዝረአዩ ንቅድስና ናትና ኢሎም ተተሓሒዞም። ንአምላኽ አብ ኩሉ ፍጡር ነገር ክርእይዎ ስለ ዝኸኣሉ ንኹሉ የኸብሩን የፍቅሩን ነርም። ሰማዕታት ሕይወቶም በጃ ዝሃቡ ንአምላኽ ክርእዩ ስለ ዝኸኣሉ እዮም። አብ ጸሎታትና “ምንተ አዓስዮ ለእዚአብሔር በእንተ ኩሎ ዘገብረ ሊተ” እናበልና ነቲ አምላኽ ዝገበረልና ብምርኣይ ንአምላኽ እንታይ ክፈድዮ እየ እናበልና ነመስግን።

እዚ ዘሎናዮ እዋን ዘመነ ምጽአት ተባሂሉ ብክልተ መገዲ ማለት ዘአስተምህሮን ዘስብከትን ተባሂሉ ይፍለጥ። ንዳግማይ ምጽአት ክርስቶስ አብቲ ቀዳማይ ምጽአቱ መሰረት ገርና ክንጽብ ዝሕግዘና እዩ። ክርስቶስ ቅድሚ 2000 ዓመት ካብ ድንግል ማርያም ተወለዱ አብ መንጎና ሓዲሩ መጺኡና። ሕጂ እንጽብዮ ዳግማይ ምጽአቱ እዩ። ስለዚ አብዚ መሰረት ገርና ንቀራረብ።

ናይ ሎሚ ሰንበት ዘምኩራብ ተባሂሉ ይፍለጥ። ብፍሉይ አብ ቤተ መቕደስ መሰረት ገርና አስተንትኖና ክንቅረብ ዝሕግዝ ሰንበት። አብ ጊዜ ኢየሱስ ቤተመቕደስ ኢየሩሳሌም ሓደ ካብቶም አብ ዓለም ዝበለጹ አድነቕቲ ዝብሃሉ እዩ ነሩ። ወንጌል ከምዝብለና ንምህናጹ አርብዓ ዓመት ወሲዱ ጌና እውን አይተወድአን ነሩ። ካብቶም ህዝብን አርድእቱን ጽባቕ ቤተ መቕደስን ብዛዕባ ብጽቡቕ አእማን ምህናጹን አብ ምስርሑ ዝተዋህበ ስልማትን እናአድነቕ ክዛረቡ ኢየሱስ ሰሚዕዎም ሽቡ እዚ እትርእይዎ ዘሎኹም እምኒ አብ ልዕሊ እምኒ ሽይፈረሰ ዘይተርፈለን መዓልታት ኪመጹ እየን ክብሎም እንከሎ ዘይሰንበደ ክህሉ አይክእልን፤ ክአምንዎ እውን

አይክእሉን። አብ ሃገሩ ዘይተጸበይዎ ዘሰንብድን ክርድኣካ ዘይክእል ነገራት ከም ዝገጠሙ ታሪኽ ይነግረና። ንኣብነት አብ አመሪካ 2001 አብተን መናቱ ዝብሃላ (World Trade Center) ህንጻታት ማእከል ዕዳጋ ዓለም “ቤተ መቐደስ ርእሰ ማላውያን” አብ ሓጺር ደቓይቕ ክፈርሳ ንዝርአየ ክሓስብዎ ክአምንዎ አይክእሉን። ብመንጽር እዚ ክንርእዮ ከሎና ቤተ መቐደስ አምላኽ ክፈርስ ማንም ሰብ ክሓስቦ ዝኽእል አይኮነን።

ሰማዕቲ ኢየሱስ አድንቐቶም ንምግላጽ እዚ ምኡስ እዩ ዝኸውን፤ እዚ ዝኾነሉ እዋንከ ትእምርቱ እንታይ እዩ ኢሎም ሓተትዎ። መልሲ ኢየሱስ አብ ምጽኣት መጨረሻ ዓለም ዘተኮረ ደአ እምበር አብ ምፍራስ ቤተ መቐደስ እቲ አብ 70 ዓ.ም. ብቲቶ ዝተባህለ ሮማዊ ጀነራል ዝተፈጸመ ዕንወት ዘተኮረ አይነበረን። ብዝኾነ ክልቲኡ ዝተተሓሓዘ እዩ። ነቶም ብሕይወት ዝነበሩ እሞ ነቲ ዕንወት ዝርአየ ካልአይ ምጽኣት ዓለም ዝገልጽ ኮይኑ ተራእይዎም ይኸውን እዩ።

ሓደ ካብቲ ዝዓበየ ሕቶ ብዘይ ቤተ መቐደስ ከመይ ዝበለ ሕይወት ክነበሩ ይኽእሉ። አብ ታሪኽ ምልስ ኢልና እንተ ረአና ቤተ መቐደስ ኢየሩሳሌም ማእከል እምነቶምን መንነቶምን፤ ዝጽልዩሉ መስዋዕቲ ዘዕርጉሉ አብኡ አምላኽም ዝረኽቡሉ ማእከል ናይ ኩሉ እዩ። እዚ ቤተ መቐደስ ምፍራስ ማለት እስራኤላውያን ካብ ገጽ ምድሪ ሕይወቶም ምጥፋእ ማለት እዩ። አምላኽ ከመይ ኢሉ እዩ እሞ እዚ ነገር ክኸውን ዘፍቅድ? አብ ሕይወቶም ክምለስ ዘይተኻእለ ባዶ ቦታ እዩ ሓዲግሎም። ብ70 ዓ.ም. ቤተ መቐደስ ጨረሹ ምስ ፈረሰ ድሕሪኡ አብ እስራኤል ቤተ መቐደስ አይተሰርሐን ካብኡ ንድሓር ከአ መስዋዕቲ አዕሪጎም አይፈልጡን።

ቤተ መቐደስ ቤት ጸሎትን አብ አምላኽ ዝዓርግ መስዋዕቲ ዝዓርገሉ ከም ምዃኑ ፍሉይ አኽብሮትን አገባብን ነርዎ። ክረክስ ወይ ዘይግባእ ነገራት ክፍጸሞ ከሎ ብዙሕ ዘሕዝን እዩ በዚ እዩ ኢየሱስ ነቶም አብ ቤተ መቐደስ ዝሸጡን ዝልውጡን ዝነበሩ ዝሰጎንም። ቤተይ ቤተ ጸሎት እዩ ንሰኹም ግን ብዓቲ ጉሓሉን ሰረቕትን ገርክምዎ እናበለ ዝሰጎንም (ዮሐ 2:13-22። ሰንበት ዘምኩራብ ከስ ነዚ ርድኢት አሕዲርና ንቤተ መቐደስ አምላኽ ዝግብኦ መልክዕን አገባብን ክነትሕዞ የዘኻክረና።

ቅ. ሉቃስ አብ ወንጌሉ ብዛዕባ ቤተ መቐደስ ክሃረብ እንከሎ ኢየሱስ ንሓዋርያትን ነቶም ምስኡ ዝነበሩ ህዝቢ ፍሉይ ነገር ክረድኦም ስለ ዝደለ እዩ። ከምቲ አብ ብሉይ ኪዳን ርድኢት ቤተ መቐደስ ፍሉይ ዝነበረ አብ ሓዲስ ኪዳን ከአ ፍሉይ ርድኢት ክህልወና ንማለት እዩ። ሕይወት ኢየሱስ ምስ ቤተ መቐደስ ዝተተሓሓዘ እዩ ነሩ። ምስ ተወልድ ድሕሪ 40 መዓልቲ አብ ቤተ መቐደስ ወሲዶም ንአምላኽ ከውፍይዎ (ሉቃ 2:22-38)። ምስ ስድርኡ ብዙሕ ጊዜ አብ ቤተ መቐደስ ይመላለስ ነሩ (ሉቃስ 2:41-51)። ኢየሱስ ስብከቱ ምስ ጀመረ አብ ቤተ መቐደስ ይመላለስ ነሩ፤ ከም ኩሎም አይሁድ ቀረጽ ቤተ መቐደስ ይኸፍል ነሩ (ማቴ 17:24-27)።

ኢየሱስ ቤተ መቐደስ ከምዝፈርስ ተነብዩ እዚ ግን ብሓዲስ ርድኢት ቤተ መቐደስ ከም ዝትካእ ነገሩ። እዚ ሓዲስ ቤተ መቐደስ ሰውነት ክርስቶስ እዩ (ማቴ 12:6)። እዚ ሓዲስ ቤተ መቐደስ እውን ክመውት ክፈርስ እዩ እንተ ኾነ ድሕሪ ሰለስተ መዓልቲ ብሓዲስ ክትንሥእ እዩ (ዮሐ 2:19-21)። እዚ ርድኢት ብቅ. ጳጥሮስን ጳውሎስን ብዝያዳ ተገሊጹ ንረኽቦ። ከም ርድኢት ቅ. ጳውሎስ ምስ ሰውነት ክርስቶስ ምውህሃድ ማለት አብ ቅዱስ መቐደስ ምውህሃድ እዩ፤ አብኡ መንፈስ ቅዱስ ይጋድር (1ቆሮ 3:16-17፤ 2ቆሮ 6:16)።

ቤተ መቐደስ ዝብል ርድኢት ንህንጻ ቤተ ክርስትያን እውን የስምዕ እዩ። አብኡ ጸሎት ይግበር፤ መስዋዕቲ ይዓርግ፤ ቃል አምላኽ ይንበብን ይስማዕን፤ ምስጢራት ኩሎም ይስርዑ። ቤተ ክርስትያን ከም ቤተ መቐደስ አምላኽ መጠን ዝግብኦ ክብርን መዓርግን ክውሃቦ ይግባእ። ጸጥታን

ሰላምን የድሊ፣ ኦብ ቅድሚያ ቤት አምላክ፣ አምላክ ዝደልዮ ጥራሕ ክንገብር ይግብአና ካልእ ዘይናቱ ከይነልብሶ ምጥንቃቅ የድሊ። እዚ ነቲ ኩሉ ግዙፋዊ አገባብና ዝምልከት እዩ።

ወንጌል ሉቃስ ቀጺሉ ብዛዕባ ቤተ መቐደስ ድሕሪ ነገሩ ኢየሱስ ንነፍሲ ወከፍና ተኸተልቱ ክብለና ዝደሊ ከምዘሎ ይነግረና። ንእንርእዮ ምልክታት ብዘይናቱ ከይነገብሶ ወይ ብዘይመጠን ከይንሻቕል የጠንቅቅና። ብዝመስል ቀዳሞት ክርስቲያን ካልኣይ ምጽአት ክርስቶስ ኦብ ግዚኡም ከም ዝኸውን እዮም ዝሓስቡ ነሮም። እዚ ኸኣ ኦብ ብዙሕ ናይ ሓሶት ነገራት ከም ዝኣምኑ ገርዖም። ገሊኡም ኣነ ክርስቶስ እየ እናበሉ ገለ ኸኣ ኦብዚ ኣሎ ኣብቲ እባ እናበሉ ንብዙሓት የታልሉ ነሮም በዚ ኸኣ መወዳእታ ዓለም ከም ዝቐረበ ይሓስቡ ነሮም። ንብዙሓት ኣይሁድ ዝነበሩ ክርስቲያን ዕንወት ቤተ መቐደስ መጀመርያ ምልክት መወዳእታ ዓለም ገሮም ይወስድዎ ነሮም። ቅ. ኣጎስጢኖስ ሮማ ማእከል ክርስትና ኦብ ኢድ ኣረማውያን ክትወድቅ ምስ ረኣየ መወዳእታ ዓለም ከም ዝቐረበ ገሩ ይሓስብ ነሩ። ናይ ሮማ ዕንወት ናይ ዓለም መወዳእታ ገሩ ይሓስቦ ነሩ። ኦብ ዝኾነ እዋን ብዝገጥም ከይንርበኽ ከይንጭነቕ ይነግረና። እንርእዮም ምልክታት ዕብዮቶም ብዘየገድስ ዘይናቶም መልክዕ ከይነልብሶም የጠንቅቅና።

ኢየሱስ ሎሚ እውን ንኹልና ኣመንቱ ሰባት ብዘውረይዎ ብቐሊል ከይንቐበል ወይ ከይንጋገየ ጠንቅቅና። ከምዚ ሎሚ ዓለምና ብዝተፈላለዩ ናይ ሓሶት ሰበኽቲ እዚ እዩ ሓቂ እዚባ እናበሉ ልቢ ብዙሓት ዝሰልቡ ዘለዉ ኣስተወዕሉ ምስ ዝነፈሰ ኣይትንፈሱ ይብለና ኣሎ። ውግእን ወረ ውግእን ወይ ባህርያዊ ዕንወት ክንርኢ ከሎና መወዳእታ ዓለም ቀረቡ ኢልና ከይንሻቕል የጠንቅቅና። ኦብ ኩሉ ሥፍራ ዓቢይ ምንቅጥቃጥ ምድርን ረሃብን ፌራን ኪኸውን እዩ። እዚ ግን መወዳእታ ዓለም ከም ዝኾነ ብግድን ዝሕብር ኣይኮነን ይብለና። ስለዚ ኣብዚ እዋን ዝውሃብ መልእኽቲ መወዳእታ ዓለም ሕጂ ከምዘይከውን እዩ።

ኣብ ታሪኽ ከም ዝተራእየ በብእዋኑ ገለ ዓበይቲ ፍጻሜታት ኣብ ልዕሊ ሰባትን ሃገራትን ክወርድ ክርኣ እንከሎ ብዙሓት መወዳእታ ዓለም ከም ዝኾነ ይዛረቡ። ጥመት፣ ምንድቕታት ምድሪ ምዕልቕላቕ ምስ በዝሓ መወዳእታ ኣኼሉ ዝብሉ ኣለዉ። እንተ ኾነ ኩሉ ዝተባህለ ሓሶት ከምዝኾነ በብእዋኑ ታሪኽ ገሊጹልና። ናይ ሓደ ክርስቲያን ርድኢት ኣብ ፍርሕን ምኹቕራርን ዝተመስረተ ክኸውን ኣይግባእን። ነቲ ዝገጥም ነገራት ከም ኦብ ኣምላኽ ንምምላስ ሓዲስ ምዕራፍ ዝኸፍት እዋ ሓዲስ ምጅማር ከም ዘመልክት ገርና ክንርእዮ እምበር ዘይናቱ ትርጉም ክንህቦ ኣይግባእን።

እቲ ዝያዳ ሓለዋን ምሕዳስን ዘድልዮ ዘሎ ህንጻ ኣምላኽ ዝኾነ ሰውነትና እዩ። ልብና ማኅደር መንፈስ ቅዱስ ክኸውን እዋ ቅዱስ ሕይወት ክንለብስ እዩ ድላይ ኣምላኽ እንተ ኾነ ነፍሲ ወከፍና ክንርኢ እንተ ኸኣልና ብሓቂ መብዝሕትና ጽረት ምሕዳስ ዘድልዮ ልብን ሕይወትን እዩ ዘሎና። ልብና ረሲሑ ተበላሽዩ እንከሎ ንክርስቶስ ክንቅበሎ ኣይክኣልን እዩ እንተ ተቐብልናዮ ከምቲ ቅ. ጳውሎስ ዝብሎ ከይተገብኦ እንጌራ ጎይታ ዚበልዕ ወይስ ጽዋዕ ጎይታ ዚስቲ ኣብ ናይ ጎይታ ሥጋን ደምን እዩ ዝዕግብ። እምብኣር ሰብ ካብዚ እንጌራ እዚ ቅድሚያ ምብልዑን ካብዚ ጽዋዕዚ ቅድሚያ ምስታዩን ርእሱ ይመርምር። ከመይ ሥጋ ጎይታ ምዃኑ ፈልዩ ኸይፈለጠ ዚበልዕን ዚስትን ኣብ ገዛእ ርእሱ ፍርዲ እዩ ዜምጽእ (1ቆሮ 11:27-29) ይብለና። በዚ ብሩኽ ሰንበት ዘምኹራብ እምብኣር መጀመርያ ንቤት ኣምላኽ ዝግብኦ ኣኽብሮን መልክዕን ክነልብሶ፣ ከምኡ ህንጻ ቤት ኣምላኽ ዝኾነ ልብና ክነጽሪ ክንሳሕ እዋ ንምጽአት ክርስቶስ ነቐሕና ክንጽብ። ኦ ኢየሱስ መድኅነይ ልብይ ከንጽሕ ጸጋ ሃበኒ ንበሎ።

ብሩኽ ሰንበት ዘምኹራብ።
ኣባ ንጉሠ ፍሥሓ